



nbnew fil-post okkupat mit-Tempji ta' Gunone, u wara, aktarx minn Bazilka (knisja) Biżantina.

## Ismijiet l-inhawi ta' Dellimara

Iżda l-Prof. Wettinger jippreferi jispjega l-kelma "dejr" bhala "maqjel" (sheepfold). Dejr l-Imara, Dejr Limara jew Dellimara għal Wettinger ifissru, aktarx, il-maqjel tal-kmandanti jew ta' l-ammiralli; forsi, il-maqjel ta' (Ca) limera. Calimera kien kunjom jeżisti f'Malta qabel is-seklu 15. *Dejr limara territorium*, 25/8/1486, Nutar J. Sabbara. Fl-Arkivju tan-Nutara, Wettinger sab diversi ismijiet ta' postijiet li jinsabu fl-inhawi ta' Dellimara, bhal Tal-Basal, Ghajn Sender tas-Simar, Tal-Hawt, il-Hbejjel tal-Hawt, il-Hmilu, Maghlaq, Misrah il-Wardija, Tumbrell, il-Qasar, Wilġa tal-Bahar, Wilġa tal-Borġ, Wilġa ta' Dellimara u Xaghri ta' Dejr l-Imara. Hekk "Hbejjel il-Hawt" tfisser habel għelieqi hdejn l-ghadira. Interessanti l-isem "Qasar ta' Dejr l-Imara", peress li "qasar" tfisser torri jew kastell. Allura din hi riferenza għal xi torri li żmenijiet ilu kien fil-Ponta ta' Dellimara, u li illum m'għadux hemm? Allura, jekk inhu hekk, ma kinux il-Kavallieri ta' San Ġwann li bnew l-ewwel torri f'Dellimara, u wisq anqas ma kienu l-Inglizi li, snin wara, bnew il-fortizza grandjuża u l-Fanal li għadu wieqaf sal-lum.

## Il-Bahhara quddiem il-fanal

Nippruvaw ingibu quddiem għajnejna x'kienu jhossu l-bahhara meta jaraw id-dawl iteptep ta' fanal jixgħel fuq l-art wara li jkunu għaddew żmien twil fuq il-bahar, speċjalment bil-lejl, forsi f'xi maltempata kbira! X'ferh kienu jhossu f'qalbhom meta jindunaw, permezz tad-dawl tal-fanal, li waslu qrib l-art! Jew bil-maqjub, x'dieqa kienu jhossu l-Maltin maqbuda lsiera, meta jaraw id-dawl ta' xi fanal, li kien ifisser li waslu għal jasar twil fl-art tal-Barberija. Kien x'kien il-każ, id-dawl ta' fanal fuq l-art kien ifisser għalihom il-passaġġ minn paġna tal-hajja għal paġna oħra.

## Fanal wiehed fi żmien il-Kavallieri

Il-bidu ta' dawn il-fanali jmur lura sekli shah fl-Istorja. Fis-seklu 3 Q.K. diġà kien jeżisti l-famuż fanal, deskritt bhala wiehed mis-seba' gheġubijiet tad-dinja, mibni fuq il-gżira Faro, f'Lixandra, l-Egittu. Tant kien rinomat dan il-fanal enormi li l-istess isem tal-gżira - Faro - għat-Taljani beda jfisser fanal innifsu. Kien fanal ta' kobor immens, aktar minn 130 metru għoli u jinkludi 300 kamra! Id-dawl tiegħu kien jingħata minn nirien kbar jaqbdu taht koppla mibnija fuq tmien kolonni. Wisq probabbli li dan id-dawl kien jiġi ntensifikat permezz ta' hafna mirja. Jidher li f'Malta minkejja li din hi gżira mdawra bil-bahar, qabel l-Inglizi qatt ma kien hawn sistema suret in-nies ta' fanali. Qabel kien jeżisti fanal wiehed, fuq il-Ponta ta' Sant'Iermu, int u diehel

fil-Port il-Kbir u fil-Port ta' Marsamxett. Iżda fis-seklu 19, l-Inglizi żiedu żewġ fanali importanti oħra, dak ta' Ġordan, fil-Majjistral tal-Gzejjer Maltin, u dak ta' Dellimara fix-Xlokk. Post ta' l-ghassa kien diġà jeżisti fil-Ponta ta' Xaghret Mewwija (fejn illum tinsab il-Belt Valletta) fis-seklu 14. Il-post kien jissegħħ "Xebb ir-Ras". Tghid nistgħu nispegaw il-frazi "Xebb ir-Ras", kliem Gharbi, bhala "id-dawl fil-promontorju"? Din ir-Ras kienet tissegħħ "il-Ponta ta' Sant'Iermu" qabel il-miġja tal-Kavallieri f'Malta fl-1530. Hija l-verżjoni Spanjola ta' l-isem "San Telmo", Isqof ta' Formio, l-Italja, patrún tal-bahhara. Żgur li fis-seklu 15 f'Xebb ir-Ras kien jeżisti xi fanal, mibni minn Don Gonsalvo de Cordova, Viçi-Re ta' Sqallija. Kienu t-Torok li farrku dan il-fanal fl-1488. Il-Kavallieri mbagħad bnew fanal iehor fl-istess post fis-sena 1589.

Fis-sena 1849, fi żmien l-Inglizi, is-sistema shiha f'Malta ta' għajjnuna għall-bahhara ġiet riveduta minhabba ż-zieda fit-traffiku tal-bahar. Dan il-bżonn kiber aktar meta nfetħ il-Kanal tas-Swejz bejn is-snin 1859 u 1869. Malta, flimkien ma' Ċipru, Lixandra u Aden saru postijiet ta' waqfien għall-bastimenti li spiss kienu jbahħru bejn Londra u l-Lvant Imbiegħed. B'konsegwenza ta' dan, il-Gvern Ingliz haseb biex iżid fil-Gzejjer Maltin iż-żewġ fanali li semmejna.

## Jinbena l-Fanal ta' Dellimara

Il-Fanal ta' Dellimara ġie kkommissjonat mill-Gvernatur O'Farrall fl-1850, iżda l-bini tiegħu ma bediex qabel l-1854. Kellu jintuża ġebel tal-qawwi fil-filati ta' fuq biex tingħata aktar sahha lil-lanterna. Il-fanal kien lest u armat b'kollox fis-sena 1855. It-torri ottangonali tal-fanal tela' minn bini rettangolari ta' żewġ sulari, li nkluda numru ta' kmamar għall-użu tal-bnedmin inkarigati mill-fanal u l-hażna tal-fuel. Taraġ ċentrali f'ghamla ta' garigor kien jgħaqqad is-sulari differenti u jibqa' tiela' sal-lanterna. Din kienet magħmula mill-azzar u hġieġ b'gallerija madwarha milhuqa b'sellun tal-metall. Il-gallerija kellha lqugh tal-metall idur madwar il-lanterna, biex jithaffef ix-xogħol ta' manutenzjoni. Mibni proprju fit-tarf ta' l-ahhar ras fix-Xlokk ta' Malta, il-Fanal ta' Dellimara jitla' 50 metru 'l fuq mil-livell tal-bahar u jkopri l-kosta tal-lvant u x-xlokk tal-gżira, inkluża s'intendi d-Dahla ta' Marsaxlokk. Biż-żmien dan il-fanal sar ta' servizz kbir għall-bastimenti li kienu jersqu lejn Malta mil-Lvant u l-Afrika ta' Fuq, b'mod speċjali mit-Tuneżija, il-Libja u l-Egittu.

## Tishiġ tad-dawl

Id-dawl inxteghel għall-ewwel darba fis-sena 1855. Fl-1865 dan id-dawl kien trażmess permezz ta' sistema ta' priżmi msejja "Lenti Franċiża", li kienet tikkonsisti f'lampa tixgħel biż-żejt quddiem lenti, u r-



raġġi tad-dawl kienu ffokati f'raġġ qawwi orrizzontali; fl-1896 din is-sistema giet mibdula f'lampa wisq aktar qawwija li kienet tagħti dawl ahmar jew abjad kull 30 sekonda. Kienet tilhaq ark ta' viżibilità minn 19 sa 295 grad u twassal sa 15-il mil. Fl-1879, Sir Julian Penrose irrakkomanda li flok iż-żejt taż-żebuga, jibda jintuża l-pitrolju biex il-fjamma tkun aktar qawwija u jiġi evitat is-serq. Il-pitrolju kien ġie vvintat mix-xjenzat Kanadiż Dr. Abraham Gesner fl-1846, iżda bl-introduzzjoni tad-dawl elettriku f'Malta fl-1896, il-pitrolju ma baqax jintuża aktar.

### Hsara fit-Tieni Gwerra Dinjija


Fit-Tieni Gwerra Dinjija (1940 – 45) il-Ponta ta' Dellimara giet milquta mill-ghadu u sofriet hafna hsara. Ix-xogħol ta' tiswija u manutenzjoni fuq il-fanal beda fl-1949. Dan ix-xogħol kien jinkludi żebgħa minn ġewwa u minn barra, it-tiswija ta' l-art, taraġ ta' l-injam, żebgħa tal-hadid, u hafna xogħlijiet ohra. Fit-13 ta' Frar, 1950,

ix-xogħol kollu kien lest. F'Mejju ta' l-istess sena beda x-xogħol ta' żebgħa fuq barra tat-torri tal-fanal - bi tliet passati, wahda taż-żejt tal-kittien, u tnejn żebgħa taç-çomb. Fuq parir tal-Flag Officer tal-First Cruiser Squadron, li dehrlu li kien diffiċli tiddistingwi sewwa l-fanal mill-bahar matul il-ġurnata, it-torri nġhata tliet strixxi wesghin ikkulluriti: iswed – abjad – iswed.

Eventwalment id-dawl ta' dan il-Fanal ta' Dellimara żviluppa f'serje ta' dawl ikkulluriti ahmar u abjad. Fanali differenti huma magħrufa mill-kwalità ta' sinjali li jagħtu. Fi tpingija tal-1984, il-Fanal ta' Dellimara hu ndikat bhala "Fanal qadim, li jitfa' żewġ raġġi ta' dawl kull 12-il sekonda fl-orizzont viżibbli minn distanza ta' 18-il mil."

Fis-sena 1990 waqaf l-użu ta' dan il-fanal u bhalissa hemm il-hsieb li jiġi restawrat minn "Din l-Art Helwa".

Ara *Houses of the Light*, Joe Azzopardi, *Vigilo*, Nru. 25, April 2004



# Rocky's Take Away

Triq il-Kbira Żejtun • Tel: 2166 1257

# BIG BUN

## BAKERY & CONFECTIONERY

- *daily fresh bread*
- *24hrs delivery service*

10 Bajjada Street, Żabbar  
Tel/Fax: 21 803897 • Mob: 7959 3434

